

СЫЩАТ НАРОДУ

аднаднёўна

Вільня, Чацьвер, 23-га жніўня 1923 г.

Перад новым школьным годам.

Лета падыходзе да канца. Перад намі—восень з яе неадступным пытаньнем для кожнага бацькі:

— „Дзе і як вучыць дзяцей?“

Пытаньне гэтае асабліва вострае і балючае для нас, беларусаў,—і гэта зусім зразумела. Зразумела, бо—кажучы каротка—мы аказаліся пад уладаю Польшчы зусім пазбаўленымі школы ў роднай мове.

А побач з гэтым ідзе нешта яшчэ горшае: мы пазбаўлены наагул магчымасьці вучыцца.

Справа ў тым, што за дзяржаўныя грошы, якія ў пастаці ўсялякіх падаткаў плоцім польскаму скарбу і мы, беларусы, польская ўлада адкрывае на нашай зямлі **выключна школы з польскай выкладовай мовай.** А ў польскія школы, дзе нашых дзяцей ня вучаць, а... „перарабляюць у палякоў“, беларускае сялянства дзяцей **не пасылае.**

Нам вядомы факты, пададзеныя да ведама і нашым паслом, і польскаму ўраду, што ў іншай польскай школе сядзяць дзеве вучыцельскія сілы, а ходзіць у яе ўсяго... пяцёра беларускіх дзяцей!

І зусім зразумела і справядліва жаданьне нашага народу мець школу ў роднай мове, што дапускае нават... польская констытуцыя,—нажаль, толькі на паперы! Зусім справядліва і тое, што нашае сялянства ня йдзе ў чужацкую школу.

Але, прымаючы ўсё гэта пад увагу, немагчыма згадзіцца з тым, што **тысячы дзяцей астаюцца бяз вучэння наагул.**

З гэтым трэба змагацца: **вучыцца трэба за усялякую цану.**—ведама, **апрача цаны запрадаваньня сваёй нацыянальнай душы!**

Справа навукі ў сярэдняй школе стаіць у нас даволі добра, раўнуючы да пачаткавых школ. Побач з Віленскай Беларускай Гімназіяй, што йдзе наперадзе ўсіх, маем беларускія гімназіі ў Гарадку, Наваградку, Несьвіжы, Радшавічах.

За тое бацьком, што хочуць аддаць дзетак у пачаткавую школу, ды ня страціць на вечныя часы сваіх сыноў і дачок, якія ў чужой школе губляюць усялякую сувязь з роднай хатай і з сваім народам,— для такіх бацькоў нямашака куды ткнуцца.

З пачаткам сёлетняга школьнага году мы і павінны распачаць энэргічную кампанію за заваяваньне беларускае народнае школы, за правядзеньне ў адносінах да беларусаў пастановы польскае констытуцыі аб праве нашага народу вучыцца ў роднай мове. У гэтай кампаніі павінны прыняць самае гарачае ўчасьце ўсе жывыя сілы нашае вёскі.

Трэба перш за ўсё **арганізаваць збор подпісаў пад заявамі ўладзе** (школьным інспэктаром) **аб жаданні насяленьня мець беларускую школу,** падаўшы точны сьпісак дзяцей, якія будуць вучыцца.

Копіі такіх заяваў трэба адначасна **пасылаць Беларускаму Пасольскаму Клюбам** ў Варшаву (у Сойм). Гэта патрэбна затым, каб перад усім сьветам давясці эндэцкую брахню, быццам беларусы „ня хочуць“ мець школы ў роднай мове.

Адначасна трэба парупіцца, каб **дамаганьні вёсак зацьвэрджалі Гмінныя Рады,** ў

якіх шмат дзе (калі там сябры выбарныя, а не па назначэньню польскае ўлады) ёсьць ужо сьвядомыя беларусы, каторыя справу правядуць.

Ведама, нельга сказаць, ці усё гэта пры эндэцка-хіенскім урадзе дасць нейкую рэальную карысьць **зараз-жа;** мо' і сёлета ўрад не дапусьціць адкрыць ніводнае беларускае школы, як не дапусьціў летась. Але без такіх народных выступленьняў ня можа быць надзеі, што справа хоць калі палепшыцца. **Чаго не даб'ёмся сяньня, таго можа дасягнем праз год,** і чым больш энэргічна, чым больш цьвэрдда будзем дамагацца здэісьненьня нашага права, тым больш надзеі на нашу перамогу.

Дый гэта ня ўсё.

Надовечы, як мы даведаліся, прадстаўнікі Нясьвіскай гімназіі былі ў пана Куратара ў Бярэсьці, просячы аб аднаўленьні на бягучы год концэсіі. Пан Куратар прыняў іх просьбу вельмі няпрыхільна і раіў, каб замест вясці гімназію, ў якой вучняў ня шмат, лепей **кожны вучыцель сабраў-бы дзесяць дзяцей і вучыў-бы іх прыватна.** На гэта ня трэба і ніякага пазваленьня!

З гэтае рацы пана берасьцейскага Куратара мы і павінны карыстаць па вёсках дзеля вучэння нашых дзетак у роднай мове—пабеларуску, калі ўлада не дае дазволу на адкрываньне беларускіх пачаткавых школ. **Дзесяць бацькоў напэўна здолеюць забяспечыць утрыманьне вучыцеля,** які возьмецца вясці так-званы „камплэкт“.

Дый вучыцеляў, якія могуць вучыць, у нас па вёсках хваце: абы толькі **не баяліся рабіць тое, што дазволена законам.**

Дый які-ж на сьвеце закон можа лічыць навуку—„грахом“?!

Вось, няхай нашы беларусы ня трацяць дарма часу, а неадкладаючы возьмуцца за тое, каб і на гэты год іх дзедзі не бадзяліся дзікунамі бяз школы і вучэння. Мо для некага і карысна, каб сярод нас было чым-больш няграмадных,—але для нас гэта—**найвялікшае няшчасьце.**

Змагайся-ж з ім дружна, і перамога будзе наша!

Ст. Мірскі.

„Triumfuje Białoruś!..“

„Daremne żale! Próźny trud!
„Zbyteczne stórzeczniat!—
„Minionych kształtów żaden cud
„Nie wróci do istnienia!“
Adam Asnik.

Колькі найлепшых пачуцьцёў і самага запраўднага нацыянальнага энтузіязму, колькі палітычнага розуму і адміністрацыйнага таленту, колькі забойча-тонкага, неабмыльна-вернага рашчоту ўложана было „прыроджаным гаспадаром“ Заходняе Беларусі ў вядомы, гэніяльна-просты плян—распладзіць на сьпіне беларускага народу, пад яго кашуляй,—тое сьвярблівае супакойнае жыцьцё мясцовага жыхарства, „жывёлы“, таго польскага „казатства“, якое завецца „асадніцтвам“...

Колькі гэтак патрэбных для безнадзейна-шуканай „бюджэтнай раўнавагі“ народных мільярдаў было патрачана на здэісьненьне і падтрыманьне гэтага гэніяльнага пляну...

Колькі, з другога боку, найгоршых, але справядлівых пачуцьцёў было разбуджана і ўскормлена ў сэрцы беларускага народу,—гэткім ператварэньнем суседа-паляка, брата землярабоў жываеда-асадніка...

Колькі лепшых надзей беларускага народу было прынесена ў крываваю ахвяру на аўтар сьвяткаваўшай свае нарадзіны Польскай Дэмакрат. Рэспублікі...

Здавалася-б, што гэты „абаронны вал“, гэны „роў дэфэнзывы“—ад „усходняе небясьпекі“—былі насыпаны і выкапаны надта добра...

Здавалася, што гэтыя „асяродкі“, ці „расаднікі“ гэныя „жывёлы“, выбачайце,—польскае культуры былі ўгрунтаваны яшчэ мацней...

Адным словам, здавалася—давай толькі гэтым „расаднікам“—асаднікаў, па 50 мільярдаў у месяц, маючы на ўвазе няхібны спадак маркі...—і паны Скульскія і Студніцкія могуць быць зусім спакойны: шмат раней, як за 50 гадоў ад беларусаў у Беларусі не застанецца нават духу!..

Але-ж вось паслухайце,—што-ж сталася...

Ня дзе-нібудзь,—не ў якім там зайздросна-лявіцовым органе, па дрэннай прафэсіі заўсёды шальмуючым ахвярную дэяльнасьць „Богам і Айчызнай“ пазванага да ўлады „rządu większości narodowej“, але ў самой „урадовай“ „Газэце Варшаўскай“, надрукована стацьця, з якой зусім, як сьвет, ясна, што—як для польскага оптымізму, гэтак сама і для беларускага пэсымізму няма рашуча ніякіх падставаў...

Гэтую цікаўную стацьцю, надрукаваную ў № 213 паказанай газэты, мы і павінны ўявіць нашым чытачом.

Робім гэта якнайкарцей, па магчымасьці—з захаваньнем яе букету...

Перш-на-перш аўтар адразу кажа, што „лявіцовая“ польская ўлада ад пачатку прышла ў Беларусь дзеля таго і рабіла ўсё тое, каб знішчыць у Краі беларускі элемэнт, але польскі... Гэта і было галоўнай папыткай усяе крэсовае палітыкі... Вось табе і маеш, а мы ўсе думалі, што „лявіцовая ўлада“ толькі гаварыла пекныя словы, а рабілася заўсёды тое самае, што робіцца цяпер,—каб выкараніць беларуса з Беларусі... Польскай уладзе трэ' было адразу... „падтрымаць на Крэсах większą własność ziemską“... гэта значыць—абшарнікаў... Гэта—дзеля таго, што ўсялякая іншая зямельная палітыка на Крэсах, якія-б „польскія мэты“ яна сабе ня ставіла, асуджана на загібель.

Ня можна ня прызнаць, што гэтае разважаньне, надхытковае страхам гінучых абшарнікаў, маець самую важную падставу. Запраўды ёсьць ад чаго прычыці да адчаю: адзінае сродства ёсьць на сьвеце, каб захаваць на „Крэсах“ польскі характар зямельнай уласнасьці, абараніць польскі элемэнт ад паглыненьня яго беларускім элемэнтам,—гэта... захаваць нятыкальна на Крэсах гэтка магнацкія „польскія двары“, як—Радзівілаў, Браніцкіх і падобныя.

Усялякія іншыя „асяродкі“ і „расаднікі“, як слухна кажа аўтар, асуджаны „на растварэньне ў народным беларускім моры“. Але-ж нажаль, і ў гэтым—галоўная трагедыя „польскасьці“ на „Крэсах“...—нажаль—гэтае адзінае на ўсім сьвеце сродства сталася немагчымым... Аўтар даводзе, што віна ў гэтым—кепскай палітыкі,—„левіцовай адміністрацыі“... Мы ведаем, што справа тут—шмат глыбей... Але—па розных прычынах—сродства гэтага ня было і няма... І вось...—„спасярод вялікай зямельнай уласнасьці пачалася нябывалая паніка... абшарнікі пачалі на гвалт пазбывацца зямлі... 85 процэнтаў вялікай уласнасьці знаходзіцца ў стане поўнай ці частковае ліквідацыі“... „Катастрофа ня была-б яшчэ гэтак страшнай, калі-б зямлю гэтую дарогай парцэляцыі куплялі палякі. Але-ж нажаль гэтая зямля гуртом пераходзіць у рукі беларусаў, якія наагул вяржэ настроены да ўсяго, што толькі польскае“... Бяз сумліву сам Мураўеў не нарабіў столькі бяды польскаму ўладаньню на Крэсах, як... „жонды“ тутэйшых левіцковых рэфэрэнтаў“, кажа аўтар...—як нарабілі самі палякі, напавім мы...

Сама „сувэрэнная“ польская ўлада з мёртвых паўстаўшае Польшчы забіла на Крэсах сваю „польскасьць“ ляпей са самаго Мураўева!...—вось які забойчы вывад робіць аўтар...

Вывад зусім слушны, можна толькі яго яшчэ пашырыць, не абмяжоўваючы яго аграрным пытаньнем, і—дадаць толькі, што, як выходзе з фактаў, прыведзеных аўтарам, ніякай іншай зямельнай палітыкі ў напрамку пажаданьняў эндэцкага аўтара ніякая ўлада на Крэсах вясці-б не магла.

Польскае вайсковае асадніцтва на Крэсах зьяўляецца прадпрыемствам бязумоўна няўдалым, як у сэнсе эканамічным гэтак сама і з боку нацыянальна-палітычнага. „Галоўнай мэтай вялікай частцы асаднікаў зьяўляецца, як трафна кажа аўтар,—„штось уха-

піць“, „штось зьліквідаваць“, і „злажыўшы манаткі, ўцячы“, (zwiać). „З гэтае прычыны асудніцтва з эканамічнага боку, зьяўляецца адным аграмадным нулём, калі не вялізарнай шкодай“? „Няварта радавацца і з нацыянальна-палітычнай вартасці гэтага прадпрыемства. Выбары ў цяперашнім Сойм паказалі ў поўнай меры, што вялікая большасць асуднікаў, гэта ўсе — вызвалены, якія галасавалі ў паражаючай еднасці з беларусамі — за рознымі Галавачамі, Дўсянікамі ці Галкамі... Відаць з таго, што з гэтага боку чакаць падтрыманьня польскасці на Крэсах няма чаго“. „Можна наадварот цвярдзіць, што слабыя матар'яльна, кінутыя на волю лёсу нашыя асуднікі ў блізкай прышласці патануць у беларускім моры“... „Наша гісторыя вучыць нас, што беларуская сярда, грамада, (слухайце, браты — беларусы!) мае невычарпальную сілу асыміляцыі, паглыненьня ў сабе чужых элементаў“.

Куды дзелася, горка ўздыхае аўтар, тая многалікая польская шляхта, якая калісь так шумела на ўсялякіх „сойміках“! — Няма ад яе нат' сьлядоў!.. Засталіся ад яе толькі ўсяго адны... польскія прозьвішчы ў шмат каго з зусім добрых, запраўдніх беларусаў... „Гэтая польская шляхта ўстала проціў русіфікацыі, але-ж беларуская грамада праглынула ўсю пасыўную масу гэтае польскае шляхты“...

Ад гэтае асыміляцыі асталіся толькі... „вялікія двары“ — толькі магнатскія роды абшарнікаў...

Значыцца, — польскай палітыцы і гістарычнае прошлае і інтарэсы цяперашняга часу катэгорычна ўказваюць адзіны толькі шлях да захаваньня польскасці на Крэсах... Гэта — захаваньне і падтрыманьне абшарнікаў!.. Але-ж, ізноў паўторым: нажал, па прызначэнню самае-ж „урадовае“ газеты, гэты шлях... на 85%, закрыты — завалены і па ім ужо няма ніякага праезду... Бо, як добра мусіць ведаюць самі паны — абшарнікі, няма той сілы ў свеце, якая-б магла спыніць гэты надзвычай карысны для абшарнікаў, хаця і з вялікім „дакладам“ з боку купляючага зямлю сялянства, загадзя „дыскантуючы“ ўсе толькі пагражаючую „зямельную рэформу“, а можа нат' прадугледжваючы штось яшчэ горшае, рух „парцэляцыі“... Акурат тая асуднікі і абшарнікі сьпяшаюцца „штурхнуць у папіць“, „штось зьліквідаваць“ — „zwiać“, карыстаючы з часу...

„Гэтыя двары, кажа аўтар, былі калісь „магутнымі фортэцамі“ (цвярдзямі) польскасці ў Краі“... Але-ж гэтыя часы мінаваліся і ня вернуцца ўжо ніколі!..

Адбудаваць гэныя „фортэцы“, вярнуць гэтыя „святые“ часы — пустая думка тых жывых нябожчыкаў, што маюць ужо толькі нагэтулькі сілаў, каб... пісаць сабе нэкралёгі.

І ляпей за усё аб гэтым сьведчыць сам польскі „жонд“, які, як кажа аўтар, сам вядзе барацьбу, разбураючы гэтыя „фортэцы“, а з ім разам і адзіныя падставы польскасці на Крэсах...“

У канцы — праз некалькі гадоў, калі ня будзе зьменена ўся гэтая палітычная сыстэма (мы чулі ад яго-ж, што гэта — немагчыма!..), дык ў грузалкі рассыплюцца гэтыя фортэцы і

„Затрыумфуе Беларусь“!..

Амэн, пабожна дабавім мы,...

Мы відзім, што „Беларусь затрыумфуе“ ужо дзеля таго, што за яе сама прырода. Беларускі народ мае вялікую сілу дзеля таго, што ён жыве ў сябе дома на сваёй зямлі, дзе жылі яго дзяды і прадзеды... мае вялікую пераможную моц дзеля таго, што сядзіць на сваёй зямлі вялікай Грамадой...

Гэтую адналітвую Грамаду чужынцы хочуць раздзяліць, разбеларусіць усялякімі спосабамі!..

І няхай Беларускі народ добра ўдзяміць, што, калі за Беларусь прырода, ды калі яшчэ за Беларусь, за сваю Бацькаўшчыну ўстане і будзе і сам беларус — нятолькі, як этнаграфічная жывёла, як народнае мора, але і як сьвядомы нацыянальна, духова аб'яднаны, культурна арганізаваны народ, дык — ні сьпіхнуць яго з роднай зямлі, ні зьвесці яго нікімі там „асуднікамі“ ці іншымі хітрымі спосабамі — ніякая моц на ўсім свеце ня зможа... „Затрыумфуе Беларусь“..

Тады запраўды — „Затрыумфуе Беларусь“.. Суліма.

Польскі фашызм.

Італьянскі фашызм зламаў і стаптаў дэмакратычнае выбарнае права. Італьянскі парламентарызм зложаны з ворагаў і здраднікаў працоўнага народу прыняў выбарную рэформу, якая ідзе ў разрэз інтарэсаў працоўных.

Рэформа гэтая дужа прыпала наўспадобу і польскім фашыстам. Хьена захлібаючыся пле хвалебных гімнах Мусолінаўскім гадунцом на шпальтах „Rzeczpospolitej“. „З італьянскай зямлі плывец па змучаны, знерваваны пасыла ваднай завірухі сьвет, плывец сьвежы, жыццёдаўчы, творчы павеў. Знамянітая пабеда, якую ў апошнія часы адтрымаў Мусоліні над проектам выбарнай рэформы, стварыла новае павялічэньне сіл гэтага павеўу і ізноў цэлы сьвет зьвяртаецца да Італіі, адкуль ізноў чуваць голас адраджэньня, ідуць новыя праўды, плывец новая вера“.

Але польскія паны ня толькі хваляць але і стараюцца ісьці сьлядамі італьянскіх фашыстаў да адабраньня правоў у працоўных. Уся Польшча ўкрыта тайнымі арганізацыямі фашыстаў. Галоўная спаміж гэтых арганізацый ёсьць „Zakon Faszystów“ якая ставіць сабе за мэту вясці барацьбу без кампрамісаў і агаворак з чужымі элементамі, як беларусы украінцы, жыды і іншыя, а таксама з соцыялістамі і арганізацыямі працоўных.

„Без фашызму Польшча, як незалежная дзяржава ня можа існаваць“, катэгорычна заяўляе

гэты „Zakon“ і вядзе сваю гібельную працу сярод моладзі і несьвядомай масы і гуртуе свае сілы каб ударыць на ляміцу з поўнымі сіламі з надзеяй на пэўную пабеду.

„Bóg i ojczyzna!“ крычаць польскія фашысты і ідуць крываваым поступам на „ciężce żywioty“, якімі для іх зьяўляюцца працоўныя і нацыянальныя меншасці, ідуць чорнай табалой, а хрысьціянская дэмакратыя высьцілае ім дарогу дыванами і набожна кладзе крыж на свае сьцяг цела.

Ж.

Горкая праўда.

Фашызм у Польшчы ап'янеў ад нечаканых удач і пабед ды закруціў такую крутку, такі пыл, што ажно сталі чыхаць самі яго тварцы.

А да тварцоў фашызму трэба аднесці і пана Язэпа Пілсудскага, які за ўвесь час свайго панаваньня рабіў уступкі і ўгоду вялікім панам, а працоўны народ і прыгнечаныя нацыянальнасці ашуківаў пустымі абяцанкамі, аж пакуль урэшце не давеў да хьена-пястоўскага раю, ў якім лодзінскія рабочыя ўжо ядуць сабачыну. За гэтыя заслугі Пілсудскага паны надзялілі яго тытулам маршалка, а як самі ўмацаваліся, дык дзелавіта, нават бяз трыумфу пабеды, адкінулі яго, як выцінутую цытрыну. Ганебная і марная доля! Магчыма, што як фашыстам патрэбна будзе мець караля, дык так называемы соцыяліст Пілсудскі ім можа зноў падыйсці і яны зноў пагодзяцца. А чалавек гэты меў улаву ў сваіх руках і каб быў сапраўдным соцыялістам, дык перадаў-бы яе ў рукі рабоча-сялянскія, а не эндэцыя.

Польскі фашызм — грозны вораг польскаму рабочаму і нацыянальным меншасцям. Ні ў парламенце, ні на газэтных шпальтах не пабіць, не паканаць фашыстаў; ні ўгаворамі, ні перагаворамі ня вырваць ужо Польшчы з кіпцёў фашыстаў, якія хочуць стварыць другую Таргавіцу, калі шляхта паўстала супроць абвешчанай канстытуцыі і прадала сваю дзяржаву суседнім царом, бо гэта ёй было выгадна, гэта было карысна для яе кішані.

Але што будзе з Польшчай, як з дзяржавай, нас гэта мала цікавіць, — мы стайм на стражы інтарэсаў працоўнага народу як беларускага, польскага і іншага.

Мы павінны адзначыць той факт, што ўнутраная разруха дзяржавы, ў якой мы апынуліся і скразьнікі з Нямецчыны, якія праходзяць праз нас на ўсход, правяшчаюць паважныя падзеі ў гэтай дзяржаве.

Да гэтых падзей мы павінны быць прыгатаваны, павінны быць арганізаваны ў дружную працоўную грамаду, каб на выпадак якой завірухі зноў не захапіў улады вораг працоўных. Але тут трэба сказаць горкую праўду, што ў сэнсе арганізацыі ў нас бадай нічога ня зроблена. Праўда, што пры фашыстоўскім панаваньні трудна працаваць, трудна стварыць адналіты фронт працоўных, але затое гэтыя працоўныя, дзякуючы прасьледаваньням больш аб'яднаныя, вострай адчуваюць патрэбу супольнага выступленьня, плячэй паддаюцца да арганізаваньня, да выступленьня ў абароне сваіх інтарэсаў.

Беларускі народ цёмны і напоўсьвядомы, падзелены рознымі рэлігіямі аднак у часе выбараў у Сойм ясна даказаў сваё зразуменьне агульных інтарэсаў, даказаў сваю гатоўнасьць да арганізацыі, да барацьбы і выбіраючы сваіх прадстаўнікоў ён чакаў і чакае ад іх правядзеньня да лепшай будучыні. Беларускі народ здаў лёс сваім прадстаўніком, якія мусяць сярод ускалмучанага мора буржуазнага палітыканства прывесці гэты народ да волі і зямлі, да ўлады працоўных. Роль вельмі адпаведная і пачэсная, за выкананьне яе — часьць і слава, а ў працём разе, калі народ ашукаецца, калі перад народам не апраўдацца, дык чакае страшны народны суд. Веліч гэтай ролі трэба ўразумець, уявіць, як сьвятасць насіць у душы.

Хай будзе нам дазволена ў гэты час, калі адбіраюць нашу зямлю і губяць душу беларускага народу, запытаць нашых паслоў, што зроблена і што робіцца для самаабароны і для творчай працы сярод беларускага народу?

Ці нашым паслом вядома і ці прыняты якія меры супроць зьдзейсьненьня фашыстамі іхняй праграмы, вось яна: „Асьведамляць усіх польскіх патрыётаў, што сучасны выбарны закон ёсьць дрэнны і трэба дабівацца яго зьмены ў тым духу, каб у Сойм і Сэнат маглі быць выбранымі толькі праўдзівыя гаспадары гэтай зямлі, а не элементы чужыя. Тое самое трэба мець на ўвазе і да ўрадовых устаноў. Асьведамляць, што кіраўніцтва так вялікім апаратам, як ёсьць наша дзяржава (Польшча), ня можа быць у руках анальфабэтаў і дзеля таго даць права выбараў у Сойм толькі такім, якія кончылі ня менш 4-ры ўрадовыя клясы, а да Сэнату, — якія маюць вышэйшую адукацыю“.

Значыць непавінна быць прадстаўніцтва ад нацыянальных меншасцяў, і ад працоўных, якія дзякуючы панаваньню буржуазіі ня могуць кончыць нават і гэтыя 4-ры клясы.

Гэтая фашыстоўская пагроза павінна яшчэ цясьней аб'яднаць нашых паслоў з народам, аб'яднаць у адну сямю. Мінудая соймавая праца паказала бясплоднасьць сваю ў сэнсе паляпшэньня быту працоўных. Зразумела, што нашым паслом трэба зьвярнуць усю ўвагу на вёску, вярнуцца туды, адкуль самі вышлі, вярнуцца дамоў і ратаваць жыхароў гэтай хаты ад уплываў клерыкальных кругоў, буржуазнай угоды (пэпэсы), вырываць з кіпцёў польскіх фашыстаў.

Мітынгаваць на кірмашох дужа добра, але гэтага мала. Пасол, як нятыкальная асоба, можа і павінен шмат іншае рабіць — ён свабодна можа праводзіць арганізацыю сялянскіх і работніцкіх мас і можа адкрыта стаць на чале работніцкага руху.

З сорамам трэба прызнацца, што ў другой ста-

Банкірскі Дом

Т. БУНІМОВІЧ.

Купляе загранічную валюту,
чэкі, выдае пераводы.

Прывае ўклады на бягучыя рахункі і на тэрміны, таксама робіць усе банкаўскія апэрацыі. — Адаюцца стальных панцырных касэткаў ў жалезна-бетоннай кладовай.

Вільня, Вялікая 72.

ліцы Беларусі — ў Вільні да гэтага часу ніразу ня было справадаўчага пасольскага мітыngu, што ў гэтай-жа Вільні ёсьць аб'яднаныя у прафэсійнальную арганізацыю да 40 тысячоў рабочых з добрай палавінай беларусаў і сярод іх няма нават беларускай культурнай сэкцыі.

Горкая праўда!

Мы спадзяемся, што тут бязуюма ёсьць паважныя прычыны і чакаем апавяшчэньня іх ад паслоў.

Нас цікавіць таксама, што сталася са статутам „Сялянскага Саюзу“, які быў аддадзены ў Пасольскі Клюб для зьляганізаваньня яшчэ ў лютым месяцы гэтага году?

Р. Юргілевіч.

Патрэбнасьць арганізаваньня.

Кожнаму ясна, што палажэньне беларускага народу ў Польскай дзяржаве па свайму цяжкаму палажэньню ня можа знайсці ніякага параўнаньня. Польскі „stan posiadania“ ў Заходняй Беларусі складаецца з вялізных і меншых абшарнікаў, дробна-буржуазнага мяшчанства, шляхты, панабхаўшых на дзяржаўныя пасады галіцыйска-пазнанскіх вураднікаў ды асуднікаў-колёністых.

Уся гэта, ўзятая разам, ня так ужо й вялікая жменя польскага элементу напінае ўсе свае сілы, каб прыдаць нашаму краю свой польскі характар ды апраўдаць поўнае права Польшчы на валаданьне тою заходняю часткаю, заселенай вялізнаю масаю беларускага сялянства, тэрыторыі, якая дасталася Польшчы па трактату ў Рызе.

Моцны эканамічна польскі элемент нашае зямлі мае, пакуль што, бязуюмую перавагу ў гэтай нацыянальнай барацьбе ў нас, якая ні для каго сакрэтна не зьяўляецца.

Палякі ў нас — паны палажэньня, мы, Беларусы — зносім нябывалы нацыянальны гнёт.

І гэта ясна для кожнага аб'ектыўнага вока, хоць крыху дзіўным дзе-каму можа здацца, чаму гэта, хай сабе і ўпрывільяваная і дужая эканамічна, меншасць можа граць першую ролю ў жыцці краю, абходзячы большасць насяленьня з усіх бакоў.

Але-ж старою, як сьвет зьяўляецца тая простая праўда, што арганізаваная меншасць ніколі не баіцца самае паважнае большасці, калі большасць гэта саўсім неарганізавана, альбо арганізавана вельмі слаба.

Адсюль ясна, чаму гэта прчка моцна арганізаваных ангельцаў (разумеюцца пры падмозе ўсей сілы дзяржаўнага брытанскага апарату) можа панаваць над малаарганізаваным хоць і вялікім па ліку насяленьнем Індыі, ці іншых брытанскіх колёніяў.

Кожная гэтая колёнія непараўнальна вальней дыхала-б, будучы самастойным дзяржаўным арганізмам, чымся пад уладаю, хай сабе і даволі гуманна, брытанцаў.

Бо, даючы некаторыя азнакі аўтаномнасьці сваім колёніям з боку палітычнага, Англія зьяўляецца поўнаю валадарніцай колёніальных багацьцяў і эксплётуе адвечнае насяленьне колёніяў з эканамічнага боку так, як толькі яна адна рабіць гэта ўмее.

Калі прыраўняць Зах. Беларусь да якой-небудзь ангельскай колёніі, дык і то розьніца будзе гэтка, што прыдзецца толькі разьвязаць рукамі.

Вялізныя абшары зямлі палітае крываю й потам працоўнага беларускага народу знаходзяцца ў нас у руках чужынцаў — свайго гатунку лёнд-лэрдаў, (як у Ірляндзі) — польскіх абшарнікаў, эканамічны гнёт якіх адчуваецца проста.

У той час, як зруйнаванае вайною і зьвязаным з ёю ўдэкачоўствам беларускае сялянства знае толькі ўрадовыя падаткі, якія ліха ведае з чаго ўзяць, і ня бачыла дасюль ніякай ўрадовай падмогі дзеля падняцьця на ногі разбураных гаспадарак, — у гэты самы час урадам кідаюцца мільярды марак на ўмацаваньне колёнізацыі (асудніцтва).

Тады, як кожная ангельская колёнія мае свае аўтаномныя палітычныя правы, народ наш у Польшчы пазбаўлены нават фактычнага карыстаньня лібэральнымі нормамі пісанай польскай канстытуцыі.

Чаму-ж гэта так?

Дзе прычына таго, што нават свая ўласная канстытуцыя, бяз ніякага ўдзелу беларусаў зложаная, не шануецца польскімі ўладамі?

Свае канстытуцыйныя правы некалькімільённае беларускае насяленьне магло-б лёгка адстаяць толькі тады, каб яно так ці іначай, а было ўсё-ж такі арганізавана, зьліта ў моцны нацыянальны масуў.

Раз правы нашыя топчуцца, дык за іх трэба бароцца, а кожная барацьба можа вясціся толькі арганізаванна.

Калі польскі ўрад, які выразна йдзе да дыктатуры свае польскае большасці над рэштаю насялення рэспублікі, пачне „bez względu na teraźniejszość“ нацыянальных меншасцяў, як быццам нейкага антыдзяржаўнага элементу і ня дасць ніякай магчымасці арганізавацца адкрыта ў межах права, дык тады ўжо віною самога ўраду будзе тое, што праследаваная меншасць пачне арганізоўвацца, нахштат ірландцаў, нелегальна.

Пры ўсіх сваіх ўгаворных праявах, нелегальная арганізацыя заўсёды ўжываецца такі ў кожнай барацьбе, як апошняя магчымасць самое барацьбы.

Палякоў гэтым няма чаго вучыць—яны яшчэ ўчора маглі-б павучыць іншых.

Культурныя ірландцы мелі і шмат культурнайшага за палякоў граціўніка, праз меру гордага і вельмі прывыкшага панаваць.

Але-ж пад самым носам у ангельцаў Ірландцы боручыся за сваё сьвятое права самастойнасці, змагла арганізавацца так, што нарэшце амаль не сьцісім ад Англіі вызвалілася і ў недалёкай будучыне вызваліцца напэўна і абсалютна.

Моц ірландзкай арганізаваннасці дайшла да таго, што побач з офіцыйнай ангельскай адміністрацыяй тварылася свая тайная ірландзкая. Свае ірландзкія непаразуменні рашаліся ў сваіх ірландзкіх неофіцыйных судах і г. д.

Дык ясна, што і нам, беларусам, трэба шаг за шагом арганізавацца, трэба самім тварыць свае нацыянальныя камітэты, рады, ці іншыя арганізацыі, сплесьці іх цэлую стройную сетку з дужым адзіным цэнтрам; дзея ўтварэння арганізацыі нельга шкадаваць нічога.

Сколькі ў нас ужо ёсць амаль што незапоўненых статутаў, даўно зацверджаных уладамі! Гэткія, напрыклад, арганізацыі, як „Таварыства падмогі пацярпелым ад вайны“ (існуе, толькі як статут), маглі-б зусім праўна аб'яднаць нялічаную масу сяброў па ўсіх месцах і вёсках Захадняй Беларусі і быць моцнаю адпорнаю сілаю ад гвалтоўнае палянізацыі.

Калі-ж ня будзем так, ці йначай арганізоўвацца, дык сама сабою няволя нашая ня міне.

Аднаго жадання волі мала, за яе трэба ўмеючы і дружна барацца.

Аднаго пачуцця пісанага права таксама мала, правам трэба карыстацца.

Дапуюсьцім, што сягоння некага ў той, ці іншай вёсцы скрыўдзіла дзяржаўнае адміністрацыя.

Чым можа рэагаваць на гэта пакрыўджаны, калі ён ня бачыць за сабою арганізаваннай грамады, калі кожны сусед пакрыўджанага, чуючы сябе адзінокім, не-арганізаваным, ня можа заступіцца за яго, каб і самому не нагарэла?

Арганізаваная грамада заўсёды без вялікае асабістае натугі кожнага з сяброў яе знайдзе магчымасць хуткай падмогі трапіўшаму ў бяду, пацярпелшаму крыўду.

Жах палажэння адразу зьменіцца моцна, калі арганізаванай грамадой мы стаяць будзем „усе за аднаго і адзін за ўсіх“.

Н. М.

Вызваленне рабочых—ёсць справа саміх рабочых.

Палітычныя падзеі.

польска.

18 жніўня на конфэрэнцыі Урадаў Професіянальных Саюзаў прынята гэтая рэзалюцыя:

„Конфэрэнцыя Урадаў Професіянальных Саюзаў з прычынаў тэхнічных паставіла аднаго з вызначаных на 20 жніўня генэральную забастоўку для падтрыманьня бастуючых работнікаў будаўляных і драўлянай прамысловасці. Заместа гэтага конфэрэнцыя паставіла абавязак усе Саюзы да неадкладнай зборкі аднаднёвага заробтку для фінансавага падтрыманьня бастуючых работнікаў у іх цяжкай барацьбе з прамыслоўцамі за слушны дамаганьні. Конфэрэнцыя заклікае Раду Саюзаў і Цэнтральную Камісію Професіянальных Саюзаў да апрацаваньня падрабязнага пляну дапамогі бастуючым работнікам“.

„Robotnik“ паведамляе, што ў Вільню, дзе прабувае цяпер Язэп Пілсудскі, высланы шэф палітычнай дэфэнзавы Сволькен у кампаніі двух афіцэраў з мэтай над'зору над „благонадежнасцю“ Язэпа Пілсудскага.

Ня глядзячы на тое, што курс маркі за апошнія дні не паніжаецца, цэны на прадукты першае патрэбы павышаюцца з кожным днём.

Хьенскія газеты паведамляюць, што з 1-га верасня будзе павялічаны жалезна-дарожны тарыф для пасажыраў і багажу на 100%.

Польскія ўлады стасуюць усё большыя рэпрэсіі адносна нямецкіх арганізацыяў у Польшчы. У Бьдгошчы зачынены галоўны ўрад „Deutschtumsbund“, у Паморскім ваяводстве зачынена шмат аддэлаў гэтай арганізацыі. Адбыліся вобшыкі ў розных нямецкіх палітычных і культурных арганізацыях, рэдакцыях газэтаў і прыватных памяшканьнях вядомых нямецкіх дзеячоў. Хьенская прэса піша, што гэтыя рэпрэсіі ўраду, ёсць вынікам антыдзяржаўнай дзейнасці „Deutschtumsbund“, хоць ніякіх канкрэтных фактаў ня прыводзіць. На словах „Gazety Warszawskiej“ выходзіць, што зачыненне зьяўляецца карай за тое, што „Deutschtumsbund“ паскардзіўся перад Лігай Нацый у 1921 г. на Польшчу за невыцаўненне апошняга трактату аб нацыянальных меншасцях. Калі гэта так, дык гэта ёсць акт помсты хьенскага ўраду, але не даказвае

яшчэ, што „Deutschtumsbund“ выдзе дзейнасьць шкодную для Польшчы.

Камісар ураду г. Варшавы аблажыў арыштам № 6 часопісі „Unser Zeitung“ за артыкулы „Коліцыйны ўрад у Нямеччыне“ і „Нацыянальная справа, дробнамяшчачнаства і работніцкая палітыка“ з адначасным паднягненнем рэдактара пад суд па арт. 129 К. К. Таксама паднягнуты пад суд рэдактар „Przeglądu Wieszornego“ па 306 арт. К. К.

Аблажаны арыштам № 5 часопісі „Slowo Robotnicze“, а сама часопісь зачынена.

С. С. Р. Р.

Выканаўчы камітэт Украіны паставіў украінізаваць дзяржаўнае жыццё ў губ. Кіеўскай, Падольскай, Харкаўскай, Адэскай, Валынскай і Данскай. У шмат якіх мясцох утвораны курсы украінскай мовы для ўрадоўцаў. Ніхто ня будзе прынімацца на дзяржаўную службу, а дасюлення ўрадоўцаў будучы праз нейкі час зьольнены, калі не здалучыцца экзамену з украінскай мовы. Професіянальныя саюзы, вайсковыя школы, адміністрацыя і партыйныя органы падлягаюць украінізацыі. „Волянскі Пролетарій“ у Жытоміры ўжо выходзіць у украінскай мове. З агульнага ліку 17200 школаў на Украіне 11.000 ёсць украініскіх.

Падобнае ўмацаваньне нацыянальных рухаў адбуваецца ў Беларусі, Грузіі, Азэйбэрджане і шмат іншых мясцох.

ФРАНЦЫЯ.

Пуанкарэ ў Шарлевілі сказаў прамову, дзе адзначыў становішча Францыі ў зьвязку з апошнімі няладамі ў саюзнай сям'і, пры гэтым вінавіць Англію, якая сваім становішчам дае повад немцам не вынаўняць паставы Вэрсальскага трактату.

„Liberte“ паведамляе, што французская нота ў адказ на апошнюю ангельскую ноту ставіць жаданьні Францыі. Сума ў 26 мільярдаў залатых марак зьяўляецца мінімальнаю і гэта ў тым выпадку, калі ўсе французскія даўгі саюзніцам будучы скасаваны. Францыя не пакіне Рурскага басэйну, бо лічыць, што толькі окупацыя прымусіць немцаў выпаніць усе ўзяттыя на сябе абавязкі па Вэрсальскаму трактату.

Спадак франка йдзе далей. Францускі міністар фінансаў заявіў, што гэты спадак французскай валюты не залежыць ад эканамічнага палажэння Францыі, а выкліканы дзейнасьцю заграічных варожых фінансавых кругаў, якія думаюць гэтым прымусіць Францыю да зьмены свае палітыкі адносна Нямеччыны.

НЯМЕЧЧЫНА.

Забастовачны рух у Нямеччыне яшчэ аканчальна ня спыніўся, таксама не наступіла яшчэ агульнае успакаеньне. З прычыны выдаленьня са службы старшыні професіянальнага саюзу працаўнікоў банку пагражае забастоўка служачых Дзяржаўнага Банку, да якой маюць далучыцца працаўнікі дзяржаўнай друкарні.

Эмісія банкнотаў у Нямеччыне ўсё павялічваецца. У хуткім часе маюць друкавацца банкноты на 100 мільянаў марак. Штодня друкуецца каля 40 трыльянаў марак. Дарагоўля расце непамерна. Фунт валогага мяса каштуе—900.000 марак, хлеб—240.000, яйца—55.000 марак.

Нацыяналістычная прэса рэзка нападае на новы ўрад, прызваючы да замаху на жыццё сучаснага канцлера Штрээсмана.

Міністар унутраных справаў зачыніў агульна-нямецкі выканаўчы камітэт професіянальных радаў, выканаўчы падкамітэты і „раду 15“, якія, як вядома, праглямавалі генэральную забастоўку і бралі учасьце ў арганізацыі работніцкіх выступленьняў у Бэрліне.

Новы міністар фінансаў Гільфэрдынг заявіў, што аб якой-небудзь конфіскацыі маемасці вялікіх прамыслоўцаў ня можа быць мовы. Вялікі прамысловы капітал змушаны будзе толькі плаціць высокія падаткі. Галоўным заданьнем фінансавай палітыкі Нямеччыны будзе пераход да залатое валюты.

Францускія окупацыйныя ўлады сконфіскавалі ў гарадзкой касе ў Дюэльсдорфе 1 мільярд марак і ў Эсэне—5 мільярдаў марак.

Нота Беларускага ўраду ў справе Клайпэды.

Агенства „Wilbi“ публікуе гэтую ноту міністра заграічных спраў Беларускай Народнай Рэспублікі да старшыні міністраў і міністра заграічных спраў Літоўскай Рэспублікі Гальванаўскаса ў справе Клайпэды:

Пане Міністар!

Перагаворы ў справе Клайпэды ў Парыжы глыбока датычаць інтарэсаў Беларускай Народнай Рэспублікі, дзея таго што з Клайпэдай зьвязана справа нейтралізацыі Нёмна і ўсёй воднай сыстэмы гэтага басэйну.

Кляўзуля Вэрсальскага Трактату, якая прадбачыць нейтралізацыю Нёмна, траціць сваю сілу пасля паставы Конфэрэнцыі Амбасадараў з дня 14 сакавіка г. г. ў справе прызнаньня ўсходніх граніц Польшчы, замыкаючых у межах Польскай Дзяржавы ўсю Заходнюю Беларусь, ня прыймаючы пад увагу лініі Кэрзона, як гэта было прадбачана ў Вэрсальскім Трактате.

Нейтралізацыя Нёмна, пасля прызнаньня ўсходніх граніц Польшчы, без гарантыі адносна

іх утрыманьня ў будучыне, бо сама Польшча ня верыць у тое, што гэтыя тэрыторыі будучы належаць да яе ў будучыне, пабуджае Польшчу да безадкладнай эксплёатацыі багацьцяў Беларусі, пераважна яе лясоў, перапраданных ужо заграічным прамыслоўцам.

Гэткая прадажа чужой маемасці недапусьціма і годна кары. Дзея выгаднейшага правядзеньня гэтай опэрацыі патрэбна нейтралізацыя Нёмна, як найбольш здатнага шляху для вывазу лесу.

Беларускі ўрад у сучасны момэнт ня мае выстарчаючых сілаў, каб абараніць свае правы і маемасць ад марнатраўства і катэгорычна вымагае, у імя салідарнасьці вызваляючыхся народаў, адкінуць усялякія пратэнсіі Польшчы адносна Клайпэды і нейтралізацыі Нёмна ў сучасных варунках.

Беларускі ўрад мае надзею, што Конфэрэнцыя Амбасадараў ня ўдасца зрабіць з Літвы супольніка марнаваньня беларускіх багацьцяў і ўзяць на сябе адказнасьць за імперыялістычную палітыку Польшчы.

(—) Захарна,

за Міністра Заграічных спраў Беларускай Народнай Рэспублікі.

Коўна, 8 жніўня 1923.

3 газэт.

Праўда аб Захадзе.

Газэта „Манчэстэр Гардіан“ памясьціла стацьцю быўш. італьянскага старшыні міністраў і „італьянскага Л. Джорджа“ Ф. Нітті. У стацьці гэтай яркімі фарбамі намалеваны Эўрапейскі хаос і востра крытыкуецца вэрсальскі мір.

Дух рэакцыі пануе цяпер на ўсёй Эўропе. Пад аружжам трымаецца цяпер болей людзей, як да вайны. Распрацоваваюцца рэакцыйныя законы. Паднімаецца хваля пратэктарызму. Шмат дзе парламенты фактычна зьнішчаны і устаноўлены дыктатуры. У цэнтральнай Эўропе некаторыя элемэнты носяцца з думкай аб монархічнай рэстаўрацыі. У Францыі нацыяналістычныя групы прымаюць монархічны характар.

Далей аўтар стацьці кажа, што:

мірныя дагаворы выпрацоваваюцца насьпех, разьдзяляюцца аб'як тэрыторыі пераможаных народаў, і стварылі цэлую сэрыю нацыянальна неаднадушных дзяржаў, якія змушаны трымаць агромнае войска не для абароны замежнага ворага, а—ворага ўнутранага. Польшча, Чэхаславакія, Румынія і іншыя зьяўляюцца прыкрымі прыкладамі.

А вось, што кажа той-жа Франчэско Нітті аб Польшчы.

Польшча ня ёсць дзяржава нацыянальная—палякоў усяго 2/3 насяленьня; галоўная функцыя Польшчы ў тым, каб разьдзяляць Расею і Нямеччыну і каб распырыць вайсковыя ўплывы Францыі. У рэзультаце чаго Польшча змушана трымаць аграмадную армію.

3 УСЯЕ БЕЛАРУСІ, ЗАХОДНЯЯ БЕЛАРУСЬ. ХРОНІКА.

☛ Беларуская аднаднёўка. У нядзелю 19-га жніўня вышла ў Вільні беларуская аднаднёўка „Сьцяг“. Выдавец Ганна Клімашэўская.

☛ З 1-га верасня мае быць павышаны чугунны тарыф на 100 процантаў.

☛ Павялічэньне падатнаў. Віленскія газеты паведамляюць, што хутка будучы павышаны ізноў падаткі.

☛ Міжнародны конгрэс студэнтаў. 29-га жніўня ў Варшаўскім унівэрсытэце адчыняецца міжнародны конгрэс студэнтаў. Цікава ці змогуць беларускія студэнты прабыць чыннымі ім перашкоды і даць свой голас на гэтым конгрэсе.

☛ Выбаршчыкі з Валожынскага павету запрашаюць сваіх паслоў у м. Забрэзье на 28 жніўня, на гадавое сьвята на якое зьбіраецца шмат народу з усіх канцоў павету.

☛ Агульны сход Беларускага Грамадзянскага Сабраньня. У нядзелю 26-га жніўня, г. г. а 12 гад. удзень у памяшканьні на Віленскай вул. № 12—6 адбудзецца над'звычайны агульны сход сяброў Віленскага Беларускага Грамадзянскага Сабраньня. Пры адсутнасьці кворуму сход праз гадзіну ў тым-жа дні будзе лічыцца правамоцным пры ўсякім ліку сяброў. Парадак дня: 1. Справаздача Рады старшын, 2. Перавыбары Рады Старшын і 3. Бягучыя справы.

Весткі з вёскі.

Вёска Налодчына, Вялейскага павету.

У нашай вёсцы калісьці была ўрадовая народная школа, Цяпер, з часоў вайны, школы няма. Сколькі нашыя сяляне не дабіваліся, каб адчыніць беларускую пачатковую школу, — нічога не памагло: не далі. І вось расьце маладзеж цёмная, як ноч. Днём ужо па вуліцы страшна ісьці, каб галаву не пашчапалі, а ноччу, дык і не вытыкайся. Яблыкі і агуркі парваны яшчэ ў завязі. Затое цяпер палавіна вёскі хварэец на крываўку.

Тутэйшая ўлада вельмі змагаецца з бандытызмам, але ці не сама яна вінавата, што растуць цэлыя пакаленьні бандытаў. Есьць прыслоўе: „Сьпяраша наўчы, а пасья крычы“, але відаць, што вучыць нас думаюць ня школамi, а вастрогам.

Аднак няма ліха без добра. Калі ня маюць школы дзеці, дык затое вельмі добрую жыцьцёвую школу прайшлі пажылыя. Людзі запраўды равуць пад цяжарам свайго сучаснага сацыяльна-палітычнага становішча. У нас насыленьне надта малазямельнае. На 2-х, 3-х дзесяцінах жывуць па 8 — 10 душ сям'і. І вось, калісьці, ў часы бальшавікоў, людзі чакалі легіёнаў, каб пад'есці белага хлеба і адтрымаць у ўласнасьць надзелы зямлі. Дзякуй Богу дачакаліся. Дагэтуль, пакуль што, за пашу скаціны плацілі тутэйшаму пану Гіцэвічу маслам і яйкамі (хоць свае дзеткі сьмяглі ад посьніцы); цяпер-жа адзін маёнтак раздзялілі асаднікам, якім далі па 10, па 15 дзесяцін зямлі. Асаднікі за пасьбішча масла і яек не бяруць, а загадаваюць людзём адрабляць: араць папар, касіць і г. п. І адрабляюць. І ў вадзін голас затрубілі, што паншчыны даждаліся. У лес не паткніся нават па сук. Развалілася хата — новую ставіць і ня думай, бо за купцамі лесу не дакупішся. А тут падаткі заразаюць. Ня ўхопяць выплаціць аднаго, глядзіш — ужо другі выдуман.

То на гміну, то на сэймік, то на urzędników, то на школы, (якіх не даюць), то за зямлю, то за жывёлу, то Бог ведае за што й на што.

Ну, вось гэтка жыцьцёвая школа й зрабіла тое, што людзей не пазнаць, якія былі раней і якімі сталі цяпер.

Дзіву даешся, як ператвараецца псыхалёгія чалавека. Ужо цяпер ня толькі белага хлеба ня хочучь, але мусіць рады аддаць пасьледнюю цялушку, каб толькі дачакацца якой перамены. Што-ж? Як дбаеш, так і маеш.

Калі-Ласка.

Вёска Папела, Празароцкай воласьці, Дзісн. п.

Справа, аб якой я хачу тут напісаць, маець даўнасьць, але такую, якая і по сьгодняшні дзень адчуваецца пацярпеўшымі. У ноч з 29 на 30 чэрвеня 1922 г. да солтыса вёскі Папелы Стасючонка Яна прайшлі п'яныя камэндант з пастарунку № 5 з Блошнік і паліцыянт таго-ж самага пастарунка: Кладзінскі, Парэмскі, Шарвацкі і Сьвідэрскі і давай стукаць кулакамі ў вакно, крычучы: „Солтыс, выходзь вон“. Калі гэты вышаў і падышоў да камэнданта, дык ён з крыкам „дзе караул“ пачаў біць нагайкай, а паліцыянт абступілі з усіх старон і таксама білі кулакамі хто па галаве, хто ў грудзі. З трудом Солтысу ўдалося вырвацца з іх рук. Завучы на ратунак ён пабег у канец вёскі і схавался ў грам. Праскові Попел, дзе і зачыніўся. Паліцыя хачела выламаць дзьверы, але нашчасьце начаваў у вёсцы жаўнер 33 баону Станіслаў Петрас, які сваім паяўленьнем разagnaў паліцыю. Спраўцы гэтыя і па гэты дзень гуляюць па нашых вёсках і наводзяць страх на сялян.

Згодны.

Ф. Горкі, Дзісьненскага пав.

Да арандатара ф. Горкі, Паўла Курыловіча ў вулей, які вісеў на дрэве прыляцелі пчолы. Зараз-жа за імі прышоў і гаспадар іх Дубоўскі, селянін з в. Бычыншчына. Дзеля таго, што адзін злавіў пчолы, а другі меў на іх права, дык і парашылі падзяліць пчолы папалам, а дзеля таго, што гэтага ў натуры зрабіць ня можна, дык Дубоўскі пераўступіў Курыловічу за плату сваю долю. На гэтым-бы і скончылася справа, але аб пчолах пранюхаў упраўляючы гэтага маёнтку п. Ведухоўскі,

які, невядома з якой прычыны, заявіў пратэнсію на пчолы. Калі яму даказалі, што пчолы не яго, а Дубоўскага, дык ён згодзіўся і пашоў дамоў. Але праз нейкі час зноў прышоў ужо не адзін, а з драбінай і прыставіўшы яе да дрэва, хацеў забраць пчолы. Курыловіч ня даў пчол і пан Ведухоўскі, крэпка пабіўшы Курыловіча, зноў пашоў бяз пчолаў.

Праз нейкі час гэты пан прышоў ужо з паліцыянтам, але той даведаўшыся аб чым ідзе рэч, сказаў, што гэта не яго справа, а падлягае разгляду судзьдзі. Пан, мусіць, добра знаў нораў паліцыянта і паклікаў яго да сябе. Што там было, мы ня ведаем, але паліцыянт, вышаўшы з хаты п. Ведухоўскага, загадаў зьняць пчолы. На пытаньне гр. Курыловіча, на якой падставе гэта робіцца, паліцыянт падставіў дула вінтоўкі да грудзей Курыловіча, і адказаў: „Вось на якой!“. Паквітаваньня ў тым, што ён забраў пчолы паліцыянт ня даў.

Ноччу а гадзіне 1--2 зьявіліся паліцыянты, асаднікі і нейкія два плютановыя з жаўнерамі і арыштавалі Курыловіча. Пры гэтым Курыловіча моцна пабілі, выбілі некалькі зубоў. Паліцыянты, абмыўшы яго, адвезьлі ў Дзісн. Заступнік Дзісенскага Камэнданта Паліцыі звольніў Курыловіча, мусіць, не знашоўшы за ім ніякай віны.

Дык за што-ж нявіннага чалавека гэтак мучылі і здэкаваліся над ім.

Алтэм.

Допісы. З Латвіі.

Люцынская Беларуская Гімназія Т-ва „Бацькаўшчына“ паведамляе, што з пачатку новага 1923-24 вучэбнага году яна, па просьбе Школьнае Рады Гімназіі і са згоды Міністэрства Прасьветы, перадаецца Беларускаму Аддзелу і пераіменавана ў 2-ю Урадовую Беларускую Гімназію славянскага тыпу.

Прыём прашэньняў на 1923-1924 вучэбны год пачынаецца з 1-га ліпеня, ў Канцэлярыі Гімназіі: Люцын, Пушкінская вуліца, № 13.

Прашэньні можна загадзя пасылаць па пошце.

Прыёмныя экзамены ва ўсе клясы, — для тых, што ня маюць права паступіць без экзаменаў, — пачынаюцца 20-га жніўня.

Пераэкзаменаўкі для старых вучняў Гімназіі адбудуцца 24-га і 25-га жніўня.

Заняткі ва ўсіх клясах Гімназіі пачынаюцца ў панядзелак 27 жніўня.

З Літвы.

Матэматычны слоўнік.

Карыстаючы з матар'ялаў і прац сабраных літоўскімі вучонымі займаючыміся распрацоўкай тэрміналёгіі для літоўскіх школ і навукі, Інж. К. Душэўскі і В. Ластоўскі улажылі слоўнік матэматычнай тэрміналёгіі, які будзе ў гэтым месяцы здадзены ў друк.

Лісьмо у Рэдакцыю.

Паваж. грам. Рэдактар!

Не адмоўцеся надрукаваць у Вашай паважанай газэце гэтка важныя папраўкі друкарскіх абмылак у артыкуле „Аб нашай мове“ С. Б. у аднаднёўцы „Сьцяг“ з 19-га жніўня 1923 г.:

1) У другой шпальце ў першым радку згары трэба ўстаўіць слова **ня** і чытаць так: „Але і тады ўжо людзі, якія **ня** мелі“...

У вынасьцы пад гэтай шпальтай кнігу Адэлюнга трэба адзначыць 1806 годам, а ня 1906 г; як надрукована;

2) У трэцяй шпальце ў 5 радку зьнізу, замест: „зылозы—залозы“, трэба чытаць: „зылозуе—залозуе“, бо ў слове „залозы“ вымаўляецца а таксама ў якаўчай гаворцы, як і ў акаўчай. Там-жа далей трэба чытаць: „пыгамані“, а не „пыгамыні“ як надрукована.

3) У чацьвёртай шпальце ў 13 радку згары замест: „словы польскія (цёнгле, дрэнна)...“, трэба чытаць: „словы польскія (цёнгле, прэндка)“...

З паважаньнем
Рэдакт. Сьцягу

Курс на грошы.

Варшава 21 жніўня.

(Офіцыяльна.)

Далары	246.000
Нямецкая марка	—
Фунты штэрл.	1.122.000
Франкі франц.	13.715
Франкі бэльгійск.	10.950
10 руб. волатам	—
Польскі злоты	—

Сэкрэтарыяты Беларускага Пасольскага Клубу.

- 1) **Вільня**, Віленская вул. 12, кв. 6.
- 2) **Ліда**, І І Слабодка 8.
- 3) **м. Глыбокае**, Дзісьненскага пав. вул. Сенкевіча 46.
- 4) **Жодзішкі**, Сьвянцянскага павету кс. Годлеўскі.
- 5) **Наваградск**, Вялікі Рынак 14.
- 6) **Нясевіж**, Альбянская 28.
- 7) **Столбцы**, Шпітальная 22.
- 8) **Горадна**, Мастовая 9.
- 9) **Бельск**, Замкавая вул. 3, кв. 1.
- 10) **м. Саколка**, Горадзенская вул. 34.
- 11) **м. Кляшчэлі**, Бельскага павету.
- 12) **м. Крынкі**, Горадзен. павету, Горадзенская вул. 34.
- 13) **Пружань**, Вуліца кс. Буткевіча, 16.
- 14) **Беласток**, Нова-Варшаўская вул. № 83.

Беларускі Пасольскі Клуб, Варшава,
Вейская вул. Сойм.

СПРАВАЗДАЧА

з сум, выданных студэнтам Беларусам у
Варшаве.

Ад наго адтрымана і што.

1. Адтрымана ад пана Прафэсара Педэрзэна, прадстаўніка арганізацыі „Усясьветная Помач Студэнтам“ асабіста праз рукі студэнта М. Грыгаровіча за яго-ж расьпіс. 350.000 м. п.
2. Адтрымана на ўспамажэньне студэнтам беларусам ад пана Педэрзэна, за расьпіскай студэнта М. Грыгаровіча 2.870.000 м. п.
3. Адтрымана ад пана Педэрзэна на аплату за праваўчэньня студэнтаў беларусаў за расьпіскай Ст. Грыгаровіча 400.000 м. п.
Усяго: 3.620.000 м. п.
4. Адтрымана какао ад пана Педэрзэна для студэнтаў беларусаў за расьпіскай студэнта Грыгаровіча каля 100 фунтаў
Усяго: 100 фунтаў.
5. Адтрымана мыла ад пана Педэрзэна для студэнтаў беларусаў за расьпіскай студ. Грыгаровіча (каля 1/3 фун. кавалак) 232 кавал.
Усяго: 232 кавал.
6. Адтрымана шапак амэрыканскіх 5 штук.
Усяго 5 штук.

Наму сколькі выплачана.

1. Выдана асабіста студэнту Грыгаровічу 350.000 м.
2. Выдана на рукі студэнтам беларусам як грашавую дапамогу згодна з расьпіскамі 2.116.000 м.
3. Аплачана за праваўчэньня студэнтаў беларусаў у вышэйшых вучэльнях у Варшаве паводлуг расьпісак 405.330 м. п.
4. Выдана грашавая дапамога на выезд у Прагу-Чоскую студэнту Лубгіну 100.000 м. п.
5. Выдаткі зьвязаныя з арганізац. студ. 274.600 м. п.
6. Астал. на руках у студ. Грыгаровіча 374.070 м. п.
Усяго: 3.620.000 м. п.
7. Выдана какао студэнтам беларусам вышэйшых вучэльняў згодна з расьпіскамі каля 50 фунтаў.
8. Выдана какао студэнтам, выпушчаным з абозу інтэрнованых каля 20 фунтаў.
9. Асталася каля 20 фунтаў.
Усяго: 100 фунтаў.
10. Выдана студэнтам беларусам мыла 148 кавалк.
11. „ „ „ інтэрнованым 40 „
12. Асталася 44 „
Усяго: 232 кавалкі.
13. Выдана эмігрантам-студэнтам 5 шапак.
Усяго: 5 шапак.

Ініцыятар па вышуканьню грашовай і матар'яльнай дапамогі студэнтам беларусам у Варшаве студэнт **М. Грыгаровіч**.
За згоднасьць у выдаткаваньні інш. **Р. Земкевіч**,
Б. Пісар **Б. Н. К. В. Берзін**.

Варшава,
1-га жніўня 1923 г.

POLSKIE TOWARZYSTWO dla HANDLU i PRZEMYSŁU
W GRODNIU.

Brygidzka 7.

Adres telegraf.: Grodno-Polteh.

Дастаўляем рознага гатунку

МАШЫНЫ і ЗЕМЛЯРОВСКІЯ ПРЫЛАДЫ

на самых карысных варунках

просім трэбаваць каталёгі.